

## سورۃ التین کے رُموز و اسرار

ڈاکٹر صہیب حسن (لندن)

قرآن مجید وہ کتاب ہے جس کے رُموز و اسرار، جس کے لطائف و عجائبات، جس کے معانی و مطالب ایک بحر بیکراں کے مانند ہیں کہ ہر زمانہ میں متلاشیان علم اس بحر کی غواصی کرتے آئے ہیں اور اس کی تہہ سے انمول موتی اور ہیرے جواہرات بقدر استطاعت چنتے رہے ہیں۔ ہر سورت کا ایک مرکزی مضمون ملحوظ خاطر رہنا چاہیے کہ جسے جاننے کے لیے اس سورت کی آیات سے مدد ملتی ہے۔ سورت مختصر ہو تو اس کے مضمون کو سمجھنے میں چنداں دقت نہیں ہوتی، اگر طویل ہو تو پہلے اس کے محاور (ذیلی مضامین) کو متعین کیا جائے اور یہ محاور ان مجموعہ آیات پر مشتمل ہوں گے جن میں ایک خاص موضوع کو بیان کیا گیا ہو۔ قرآن کے نظم کو اس طرح سمجھنے کے لیے متقدمین نے بھی بہت کچھ لکھا ہے اور متاخرین نے بھی۔ متقدمین میں شیخ الاسلام ابن تیمیہ، احمد بن الزبیر الغرناطی (ساتویں صدی)، برہان الدین البقاعی (نویں صدی)، جلال الدین سیوطی (دسویں صدی) اور دیگر علماء (بیت) کے نام آتے ہیں۔ عصر حاضر میں سید قطب، حمید الدین فراہی، مولانا مودودی، مولانا امین احسن اصلاحی (بیت) نے اس فن کو اپنی کتب تفسیر میں نکھارا ہے۔ معاصرین میں سے میں دو نام لوں گا جن کے ذوق تفسیر اور تدبیر کتاب کو میں سراہتا ہوں، ان سے میں نے کسب فیض بھی کیا ہے اور انہی کے انداز پر میں نے خود بھی تدبیر قرآن کا اہتمام کیا ہے۔ میری مراد ہے: (۱) محترم خلیل الرحمن چشتی سے جو ”قرآنی سورتوں کا نظم جلی“ کے مؤلف ہیں اور (۲) کویت کے محترم شیخ عدنان عبدالقادر سے جو اس فن میں چھوٹی بڑی تین چار تصنیفات منظر عام پر لاکھ چکے ہیں۔

میں نے اس مضمون کے لیے سورۃ التین کو چنا ہے، لیکن یہ سلسلہ مضمون باقی سورتوں کو اپنے دامن میں سموتے ہوئے آگے بڑھتا رہے گا، ان شاء اللہ۔ چشتی صاحب کے فکر میں شیخین (مولانا مودودی اور مولانا اصلاحی) کی جھلک ہے اس لیے میں ان دونوں اساطین علم کا علیحدہ سے تذکرہ نہیں کر رہا۔ اور شیخ عدنان عبدالقادر کی تحریروں میں سے بقاعی اور غرناطی جھانک رہے ہیں، اس لیے میں انہیں عرب مفسرین و علماء کے فکر و نظر کا شناور جانتے ہوئے متقدمین کے اشارۃً ذکر پر اکتفا کروں گا۔

اب آئیے سورۃ التین کے مرکزی مضمون کی طرف۔ چشتی صاحب اس بارے میں لکھتے ہیں:

”تمام انبیاء کی نقلی تعلیمات میں امکانِ آخرت اور عدلِ آخرت کے دلائل موجود ہیں۔ عقل بھی امکانِ

آخرت اور عدلِ آخرت کی حقانیت کو تسلیم کرتی ہے، لہذا آخرت پر پختہ ایمان اور یقین ضروری ہے۔

آخرت کے عقیدے کو جھٹلایا نہیں جاسکتا۔“

عدنان عبدالقادر سورتوں کے مقاصد پر مشتمل اپنی کتاب ”اللّمات الحانية في مقاصد الشّور الغانية“ میں ارشاد فرماتے ہیں: جس کی ترجمانی ان الفاظ سے ادا ہوگی کہ لوگ معادن (کانوں) کی طرح ہیں اور نفوسِ انسانیہ کے کئی رنگ ہیں؛ جب مصیبتیں پڑتی ہیں تو ان کے اوپر سے پردہ اٹھ جاتا ہے۔ نفوس میں کچھ انجیر کی طرح بیٹھے ہوتے ہیں؛ کچھ زیت زیتون کی مانند صاف اور روشن ہوتے ہیں۔ تیسرے وہ جو جبل طور کی طرح ثابت قدم رہتے ہیں اور چوتھے وہ جو بلدا میں کی طرح امن و اطمینان کا گہوارہ ہیں۔ اور جس نفس میں جتنا ایمان ہوگا اور عمل صالح کا حصہ ہوگا اتنا ہی مذکورہ خصلتوں میں سے حصہ ملے گا۔ کچھ کم پائیں گے اور کچھ زیادہ۔ جو زیادہ حصہ پائیں گے وہ ”احسن تقویم“ کے روادار ہوں گے اور جو اس سے تہی دامن ہوں گے وہ ”اسفل سافلین“ میں جگہ پائیں گے اور یہی سورۃ التین کا مقصد ہے۔ جیسا کہ نبی اکرم ﷺ نے ارشاد فرمایا:

”لوگ سونے چاندی کی کانوں کی طرح ہیں؛ جو لوگ ان میں سے دور جاہلیت میں سب سے بہتر تھے وہ

اسلام میں بھی سب سے بہتر ہوں گے؛ اس شرط کے ساتھ کہ وہ دین کی سمجھ رکھتے ہوں۔“

راقم السطور نے اس سورت کے مرکزی مضمون کے بارے میں یہ سطور قلم بند کیے:

”انسان کو بہترین ساخت پر پیدا کیا گیا؛ لیکن وہ اپنے بد اعمال کی بنا پر اتھاہ گہرائیوں میں گرتا چلا جاتا ہے؛

لیکن اللہ نے اس کے لیے وہاں سے نکلنے کا راستہ رکھا ہے اور وہ تجدید ایمان اور عمل صالح کا راستہ ہے۔“

اب اس اجمال کی تفصیل ملاحظہ ہو:

”سورۃ التین میں چار چیزوں کی قسم کھائی گئی ہے اور اس کے بعد کہا گیا کہ ”ہم نے انسان کو بہترین


ساخت پر پیدا کیا ہے اور اس کے بعد اسے اسفل سافلین میں دھکیل دیا ہے؛ سوائے ان لوگوں کے جو

ایمان لاتے ہیں اور عمل صالح سے بہرہ ور ہوتے ہیں۔“ یہاں جن چار چیزوں (انجیر، زیتون، طور سینا،

بلدا میں) کی قسم کھائی گئی ہے انہیں اس بات پر شاہد ٹھہرایا گیا ہے کہ بنی نوع انسان کی زندگی میں عروج بھی

ہے اور زوال بھی؛ اور زوال سے باہر نکلنے کا راستہ بھی۔“

گویا اس کی زندگی کا گراف انگریزی حرف V کی مانند ہے؛ یا اگر گراف بنایا جائے تو اس کی شکل ایسے ہوگی:



سب سے پہلے انجیر کی قسم کھائی۔ یہاں اشارہ ہے حضرت آدم علیہ السلام کے قصے کا کہ جس میں وہ اور ان کی

بیوی حوا اپنی برہنگی کو انجیر کے پتوں سے ڈھانکتے نظر آتے ہیں۔ قصہ آدم قرآن میں کئی جگہ بیان ہوا ہے۔ ہم

سورۃ طہ کی آیات کو موضوع بحث بناتے ہیں۔

﴿وَلَقَدْ عَهِدْنَا إِلَىٰ آدَمَ مِنْ قَبْلِ فَنَسَىٰ وَلَمْ نَجِدْ لَهُ عَزْمًا ۝۱۱۵﴾

”اور اس سے پیشتر ہم نے آدم سے ایک عہد لیا تھا مگر وہ بھول گیا اور ہم نے اس کا ایسا عزم نہ پایا۔“

﴿وَاذُقْنَا لِلْمَلَكَةِ اسْجُدُوا لِآدَمَ فَسَجَدُوا إِلَّا إِبْلِيسَ ط أَبِي ۱۱۶﴾

”اور جب ہم نے فرشتوں سے کہا تھا کہ آدم کو سجدہ کرو تو ابلیس کے سوا سب نے اسے سجدہ کیا، مگر اس نے حکم نہ مانا۔“

﴿فَقُلْنَا يَا آدَمُ إِنَّ هَذَا عَدُوٌّ لَكَ وَلِزَوْجِكَ فَلَا يُخْرِجَنَّكَ مِنَ الْجَنَّةِ فَتَشْقَى ۱۱۷﴾

”لہذا ہم نے آدم سے کہا کہ یہ تمہارا اور تمہاری بیوی کا دشمن ہے، یہ خیال رکھنا کہ وہ کہیں تمہیں جنت سے نکلوانے دے، پھر تم مصیبت میں پڑ جاؤ۔“

﴿إِنَّ لَكَ أَلَّا تَجُوعَ فِيهَا وَلَا تَعْرَى ۱۱۸﴾

”یہاں تو تمہیں نہ بھوک ستاتی ہے نہ ننگے رہتے ہو۔“

﴿وَأَنَّكَ لَا تَظْمَأُ فِيهَا وَلَا تَصْحَى ۱۱۹﴾

”نہ پیاس لگتی ہے اور نہ دھوپ۔“

﴿فَوَسْوَسَ إِلَيْهِ الشَّيْطَانُ قَالَ يَا آدَمُ هَلْ أَدُلُّكَ عَلَى شَجَرَةِ الْخُلْدِ وَمُلْكٍ لَّا يَبْلَى ۱۲۰﴾

”پھر شیطان نے آدم کے دل میں وسوسہ ڈالا اور کہا: اے آدم! میں تمہیں وہ درخت نہ بتاؤں جس سے ابدی زندگی اور لازوال سلطنت حاصل ہوتی ہے!“

﴿فَاَكَلَا مِنْهَا فَبَدَتَ لَهُمَا سَوَاتُهُمَا وَطَفِقَا يَخْصِفْنَ عَلَيْهِمَا مِنْ وَّرَقِ الْجَنَّةِ وَعَصَى آدَمُ رَبَّهُ فَغَوَى ۱۲۱﴾

”آخر ان دونوں نے اس درخت کا پھل کھا لیا جس سے ان کے ستر کے مقامات ایک دوسرے کے آگے کھل گئے تو وہ جنت کے پتوں سے انہیں ڈھانکنے لگے اور آدم نے اپنے پروردگار کی نافرمانی کی لہذا وہ بھٹک گئے۔“

﴿ثُمَّ اجْتَبَاهُ رَبُّهُ فَتَابَ عَلَيْهِ وَهَدَى ۱۲۲﴾

”پھر ان کے پروردگار نے انہیں برگزیدہ کیا، ان کی توبہ قبول کی اور ہدایت بخشی۔“

﴿قَالَ اهْبِطَا مِنْهَا جَمِيعًا بَعْضُكُمْ لِبَعْضٍ عَدُوٌّ ۚ فَمَا يَأْتِيَنَّكُمْ مِنِّي هُدًى فَمَنِ اتَّبَعَ هُدَايَ فَلَا يَضِلُّ وَلَا يَشْقَى ۱۲۳﴾

”اللہ تعالیٰ نے فرمایا: تم دونوں (یعنی انسان اور شیطان) سب یہاں سے نکل جاؤ، تم ایک دوسرے کے دشمن ہو گے، پھر اگر تمہارے پاس میری طرف سے ہدایت آئے تو جو کوئی میری ہدایت کی پیروی کرے گا وہ نہ تو گمراہ ہوگا اور نہ تکلیف اٹھائے گا۔“

(ترجمہ از مولانا عبدالرحمن کیلانی: تیسیر القرآن)

ان آیات سے یہ باتیں معلوم ہوئیں:

(۱) حضرت آدم اور حواء (علیہما السلام) جنت کی تمام نعمتوں سے لطف اندوز ہو رہے تھے۔ بھوک، پیاس، گرمی، سردی

کے آزار سے بے پروا زندگی گزار رہے تھے۔

(۲) اللہ تعالیٰ سے کیے گئے عہد کو بھول جانے کے سبب شیطان کے بہکاوے میں آگئے اور اُس درخت کا پھل کھا لیا جس کے قریب جانے سے بھی منع کیا گیا تھا۔

(۳) نتیجتاً انہیں لباسِ جنت سے محروم کر دیا گیا اور انہیں اپنی برہنگی کا احساس ہوا۔

(۴) برہنگی کا احساس ہوتے ہی انہوں نے جنت کے پتوں سے اپنے ستر کو ڈھانپنا شروع کیا۔ اکثر مفسرین کے نزدیک جنت کے پتوں سے مراد انجیر کے پتے ہیں اور اسی تفسیر کی بنا پر انجیر کے ذکر میں قصہ آدم کو لایا جا رہا ہے۔ تورات (تکوین ۳: ۷) میں انجیر کے پتوں کا ذکر ہے۔ یہ وہ زوال ہے جس کی طرف ہم نے آغازِ کلام میں اشارہ کیا تھا۔

(۵) نافرمانی اور اس کے نتیجے میں حاصل ہونے والی خفت اس طرح زائل ہوئی کہ حضرت آدم اور حوا نے صدقِ دل سے توبہ کی، اپنے گناہ کا اعتراف کیا تو اللہ تعالیٰ نے دونوں کو نہ صرف معاف کیا بلکہ بنی نوع انسان کی ہدایت کے لیے جن لیا اور پھر اس مقصد کے لیے انہیں اس دنیا میں اتار دیا، جہاں اس عروج و زوال کی داستان اب بنی آدم سے متعلق ہو گئی کہ جس کی تین اور مثالیں سورۃ التین کی زینت بنیں۔

البتہ جن لوگوں کو توبہ کی توفیق نہیں ہوتی اور وہ ذلت و خواری کے گڑھے میں گرے رہنے کو ترجیح دیتے ہیں،

ان کے بارے میں مندرجہ بالا آیات کے فوراً بعد ارشاد فرمایا:

﴿وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْمَى ﴿۱۳۳﴾ قَالَ رَبِّ

لِمَ حَشَرْتَنِي أَعْمَى وَقَدْ كُنْتُ بَصِيرًا ﴿۱۳۴﴾ قَالَ كَذَلِكَ أَتَتْكَ آيَاتُنَا فَنَسِيتَهَا وَكَذَلِكَ الْيَوْمَ

تُنْسَى ﴿۱۳۵﴾ وَكَذَلِكَ نَجْزِي مَنْ أَسْرَفَ وَلَمْ يُؤْمِنْ بِآيَاتِ رَبِّهِ ۖ وَلَعَذَابُ الْآخِرَةِ أَشَدُّ وَأَبْقَى ﴿۱۳۶﴾﴾

”اور جو میری یاد سے منہ موڑے گا تو اس کی زندگی تنگ ہو جائے گی اور قیامت کے دن ہم اُسے اندھا کر کے اٹھائیں گے۔ وہ کہے گا: اے میرے پروردگار! تو نے مجھے اندھا کر کے کیوں اٹھایا، حالانکہ میں (دنیا میں) آنکھوں والا تھا؟ اللہ تعالیٰ فرمائیں گے: جس طرح ہماری آیات تمہارے پاس آئیں تو تو نے انہیں بھلا دیا تھا، اسی طرح آج تو بھی بھلا دیا جائے گا۔ اور جو شخص بھی حد سے بڑھ جائے اور اپنے پروردگار کی آیات پر ایمان نہ لائے ہم اسے اسی طرح سزا دیں گے۔ اور آخرت کا عذاب تو شدید اور باقی رہنے والا ہے۔“

ان چار آیات سے یہ باتیں معلوم ہوئیں:

(۱) اللہ کے ذکر میں قرآن، نماز، تسبیحات سب داخل ہیں اور ان سے منہ پھیرنے والے کے لیے دو

طرح کی سزائیں بتائی گئیں۔ زندگی تنگ کر دی جائے گی، مال ہوگا لیکن قناعت نہ ہوگی، کثرتِ مال کی بنا پر اتنے بکھیڑے اٹھ کھڑے ہوں گے کہ جان عذاب میں رہے گی۔

ایک دوسرا مطلب یہ بھی لیا گیا ہے کہ برزخ کی زندگی میں تنگی محسوس ہوگی اور اس سے مراد قبر کا بھی بچا جانا

اور عذابِ قبر ہے۔

دوسری سزا یہ کہ روزِ محشر میں اندھا بنا کر اٹھایا جائے گا، یہ ”جیسی کرنی ویسی بھرنی“ کا مصداق ہوگا۔ دنیا میں حق کو دیکھنے اور پرکھنے کے وقت یہ شخص اندھا بن جاتا تھا اس لیے آخرت میں جب اٹھایا جائے گا تو اندھا ہوگا، تاکہ اسے اس حقیقت کا احساس ہو سکے کہ جس طرح اللہ کی آیات کے ساتھ اس نے اندھے پن کا مظاہرہ کیا ویسے اللہ سے ملاقات کے وقت وہ اندھا کر دیا جائے گا۔ یہ آخرت کے احوال میں سے ایک حالت کا بیان ہوا ہے، بعد میں اس شخص کو آخرت کی ہولناکیاں دیکھنے کے لیے بیٹا کر دیا جائے گا۔

انجیر کے بعد زیتون کی قسم کھائی ہے۔ جس طرح انجیر کے بیان سے جنت میں ہونے والے ایک خاص واقعے کی یاد دہانی مقصود تھی تاکہ اس سے انسان کی فطرت اور پھر فطرت کے بگاڑ سے پیدا ہونے والی ذلت و کمبختی کا اظہار ہو سکے اسی طرح زیتون کے ذکر سے دورِ عیسوی میں ان دونوں صورتوں کے اظہار کا ایک واقعہ یاد دلایا جا رہا ہے۔ زیتون سے مراد کوہِ زیتون ہے جہاں حضرت عیسیٰ ﷺ نے اپنے شاگردوں سے کئی دفعہ خطاب کیا۔ حوالے کے لیے ملاحظہ ہو: متی باب ۲۱ اور ۲۶، لوقا باب ۲۲، مرقس باب ۱۱ اور ۲۲۔

زیتون سے مراد ارضِ فلسطین ہے جہاں زیتون کثرت سے پیدا ہوتا ہے، جہاں حضرت عیسیٰ ﷺ نے اللہ کی وحدانیت کی دعوت دی۔ اناجیل میں کوہِ زیتون کا بھی ذکر ملتا ہے، جہاں حضرت عیسیٰ اکثر وعظ کیا کرتے تھے۔ انجیل متی کے چوتھے باب میں ذکر کیا گیا کہ:

”پھر ابلیس حضرت عیسیٰ کو ایک اونچے پہاڑ پر لے گیا اور انہیں تمام ممالک اور ان کی رونقیں دکھائیں اور پھر کہا: یہ سب ممالک میں تمہیں عطا کر دوں گا اگر تم زمین پر گر پڑو اور مجھے سجدہ کر لو اور پھر عیسیٰ مسیح نے کہا: دفع ہو اے شیطان، کیونکہ یہ لکھا جا چکا ہے کہ تم صرف اپنے رب کو جو تمہارا اللہ ہے سجدہ کر دو گے اور صرف اسی کی عبادت کرو گے۔ پھر ابلیس نے انہیں چھوڑ دیا تو پھر فرشتے حاضر ہوئے اور ان کی خدمت بجلائے۔“ (آیات ۴-۱۱)

پانچویں باب میں حضرت عیسیٰ ﷺ کا پہاڑ پر جانا اور اپنے شاگردوں سے ایک طویل خطاب کا ذکر کیا گیا ہے جس میں حکمت و دانائی کی بے شمار باتیں ہیں، جو ساتویں باب تک بیان ہوتی چلی گئی ہیں، چند ایک کا ذکر کرتا ہوں:

☆ تم زمین کا نمک ہو اور اگر نمک ہی خراب ہو جائے تو پھر (اپنے کھانے میں) نمک کہاں سے لاؤ گے؟“ (۱۲)

☆ ”یہ نہ سمجھو کہ میں ناموس یا انبیاء (کے پیغام) کو توڑنے کے لیے آیا ہوں۔ نہیں! میں توڑنے کے لیے نہیں بلکہ تکمیل کے لیے آیا ہوں“ (۱۷)

☆ تم نے سنا ہوگا کہ پہلوں کو کہا گیا تھا کہ قتل نہ کرو اور جو قتل کرے گا سزا کا مستحق ہوگا، لیکن میں کہتا ہوں کہ جو بھی اپنے بھائی پر ناجائز غصہ کرتا ہے وہ سزا کا مستحق ہے۔“ (۲۱)

☆ تم نے سنا ہوگا کہ پہلوں سے کہا گیا تھا کہ زنا نہ کرو، لیکن میں کہتا ہوں کہ جو شخص بھی کسی عورت کی طرف بنظرِ شہوت دیکھتا ہے تو وہ دل میں اس کے ساتھ زنا کا ارتکاب کرتا ہے۔“ (۲۷)

☆ کہا گیا کہ جو شخص اپنی بیوی کو طلاق دے تو اسے طلاق کی تحریر دے، لیکن میں کہتا ہوں کہ جو شخص سوائے زنا کے کسی اور سبب سے اپنی بیوی کو طلاق دیتا ہے، وہ اس سے زنا کرتا ہے۔“ (۳۱)

☆ اسی طرح تم نے سنا کہ پہلوں کو کہا گیا تھا کہ بد عہدی نہ کرو اپنے رب کی قسم کو پورا کرو؛ لیکن میں کہتا ہوں کہ سرے سے قسم نہ کھاؤ، نہ آسمان کی، نہ زمین کی، نہ یروشلم کی، نہ اپنے سر کی، صرف ہاں کہو یا نہ کہو۔“ (۳۳)

☆ تم نے سنا کہ کہا گیا تھا کہ آنکھ کے بدلے آنکھ اور دانت کے بدلے دانت؛ لیکن میں کہتا ہوں کہ بدی کا مقابلہ نہ کرو بلکہ اگر کوئی تمہارے دائیں رخسار پر طمانچہ مارے تو بائیں رخسار بھی اس کے آگے کر دو۔ جو آدمی تم سے جھگڑا کرے اور تمہارا کپڑا چھیننا چاہے تو اپنی چادر بھی اس کے لیے چھوڑ دو۔ جو تمہیں ایک میل تک بیگاں میں لے جائے تو اُس کے ساتھ دو میل چلتے جاؤ۔ جو تم سے سوال کرے اسے دو اور جو تم سے قرض مانگے تو اس کو انکار نہ کرو۔“ (۳۸-۴۲)

☆ تم نے سنا کہ کہا گیا تھا کہ اپنے رشتے دار سے محبت رکھو اور اپنے دشمن سے بغض رکھو۔ میں کہتا ہوں کہ اپنے دشمنوں سے محبت رکھو اور جو تم پر لعنت بھیجے تم اس پر برکت کی دعا کرو۔“ (۴۴-۴۵)

آٹھویں باب کے آخر میں حضرت مسیحؑ کے یہ اقوال منقول ہیں:

☆ ہر وہ شخص جو میری یہ باتیں سنتا ہے اور ان پر عمل کرتا ہے، میں اُسے اُس شخص کی مانند سمجھتا ہوں جس نے چٹان پر اپنا گھر بنایا، پھر بارش ہوئی، نہریں بہہ پڑیں، آندھیاں چلیں اور اس گھر سے ٹکرائیں، لیکن یہ گھر اپنی جگہ کھڑا رہا، کیونکہ وہ ایک چٹان پر قائم تھا۔

☆ اور ہر وہ شخص جو میری یہ باتیں سنتا ہے اور ان پر عمل نہیں کرتا ہے، میں اُسے اُس جاہل شخص کی مانند سمجھتا ہوں جس نے ریت پر اپنا گھر بنایا، پھر بارش ہوئی، نہریں بہہ پڑیں اور آندھیاں چلیں اور اس گھر سے ٹکرائیں تو وہ بری طرح زمین بوس ہو گیا۔“ (باب ۷ آیات ۲۴-۲۷)

اب ان تعلیماتِ مسیحؑ کو دیکھئے، جس کی ابتدا توحید سے ہوتی ہے اور پھر اخلاقِ عالیہ اور صفاتِ فاضلہ کا تذکرہ ہے۔ یہ وہ عروج اور رفعت ہے جو مسیحؑ کی زبان سے اپنی قوم کے لیے ایک پیغام تھا۔ لیکن قوم نے اس کا کیسے جواب دیا؟ سینٹ پال نے ایک قلیل عرصہ میں توحید کے اس پیغام کو تثلیث میں بدل کر رکھ دیا، توحیدِ الہی کی جگہ شرک نے لے لی۔ گویا پیروانِ مسیحؑ توحید کے مقامِ عالی سے شرک کی پستیوں میں گرتے چلے گئے۔ اسی بات کو قرآن نے یوں بیان کیا:

﴿وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ الرِّيحُ فِي مَكَانٍ سَحِيقٍ﴾ (الحج ۳۱)

”اور جس نے اللہ کے ساتھ کسی کو شریک بنایا تو وہ ایسے ہے جیسے وہ آسمان سے گرے پھر اسے پرندے اُچک لے جائیں یا ہوا سے کسی دور دراز مقام میں لے جا کے پھینک دے۔“

عروج اور سقوط کے حوالے سے ایک بات تو یہ ہوئی، دوسرے اس بات کی طرف بھی ذہن جاتا ہے کہ تمام پھلوں میں یہاں صرف انجیر اور زیتون کا تذکرہ ہے تو اس میں بھی کوئی حکمت ہے؟ انجیر شروع سے آخر تک حلاوت اور شفافیت کی علامت ہے جبکہ زیتون کی ابتدا تلخ ہے جو عملِ اصلاح کے بعد قابلِ استعمال ہونے اور مفید اور مقوی غذا بننے کی علامت ہے: ﴿إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ﴾ (۶)

تفصیل اس اجمال کی یہ ہے: انجیر کے بارے میں ایک حدیث مروی ہے، حضرت ابو درداء رضی اللہ عنہ سے روایت ہے کہ رسول اللہ صلی اللہ علیہ وسلم کی خدمت اقدس میں ایک تھالی انجیر بطور ہدیہ پیش کی گئی، آپ نے اہل مجلس سے فرمایا: کھاؤ! اور خود بھی آپ نے کھایا اور فرمایا: ”اگر یہ کہوں کہ جنت سے کوئی پھل اترا ہے تو وہ یہی پھل ہو سکتا ہے، کیونکہ جنت کے پھلوں میں گٹھلی نہ ہوگی۔ اسے کھاؤ کیونکہ یہ بوا سیر کو ختم کرتی ہے اور نقرس (گٹھلیا) میں مفید ہے“ (الدیلمی، ابن السنی، ابو نعیم: سند کے اعتبار سے ضعیف حدیث ہے۔)

اس کا گودا عمدہ ہوتا ہے، ذائقہ میٹھا ہے۔ تمام پھلوں سے زیادہ اس میں غذائیت پائی جاتی ہے۔ بدن کو شاداب بناتی ہے، اس کے استعمال سے اعصاب میں قوت آتی ہے (بحوالہ طب نبوی) قبض کو دور کرتی ہے۔ جگر کے لیے مصلح ہے اور خون کی نالیوں میں دوران کو درست کرتی ہے۔ ابن البیطار نے انجیر کو مقوی، دافع قبض قرار دیا ہے۔ ان کی رائے میں انجیر کی ساخت میں دودھ کی شکل کا ایک سیال ہوتا ہے جو طبی طور پر قبض کشا ہے (بحوالہ علاج نبوی اور جدید سائنس)

زیتون کی افادیت کے بارے میں دو صحیح احادیث ملاحظہ ہوں۔ حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا:

”روغن زیتون کھاؤ اور اس کو لگاؤ، اس لیے کہ یہ ایک مبارک درخت سے حاصل کیا جاتا ہے۔“ (ترمذی، ابن ماجہ)

حضرت عبداللہ بن عمر رضی اللہ عنہما سے بھی مرفوعاً روایت ہے:

”روغن زیتون کو بطور سائل استعمال کرو اور اس کا روغن لگاؤ۔ اس لیے کہ یہ ایک مبارک درخت سے

حاصل ہوتا ہے۔“ (ابن ماجہ، مصنف عبدالرزاق)

قرآن مجید میں اسے ”شَجَرَةٌ مُّبَارَكَةٌ زَيْتُونَةٌ“ سے یاد کیا گیا ہے۔

ایسے درد جو کسی دوا سے نہ جاتے ہوں (خاص طور پر چوٹ کا درد) اس کے لیے زیتون کے تیل کی مالش

بہت مفید ہے۔ (بحوالہ سنت نبوی اور جدید سائنس)

لیکن کیا زیتون انجیر کی مانند درخت سے توڑ کر فوراً کھایا جاسکتا ہے؟ راقم الحروف نہ ہی حکیم ہے اور نہ ہی باغبانی سے شغف رکھتا ہے کہ اسے ان باتوں کا علم ہو۔ زندگی میں پہلی مرتبہ بیت المقدس کی زیارت کے موقع پر حرم مسجد اقصیٰ کے احاطے میں زیتون کے درخت دیکھے تو ایک دانہ توڑ کر فوراً شوق سے منہ میں ڈالا، لیکن اسے اتنا تلخ پایا کہ اگلے بنی سوچا: یا اللہ یہ کیا ماجرا ہے، ہم بازار سے جو زیتون لے کر آتے ہیں اسے تو بہت شوق سے کھاتے ہیں کہ ذائقہ بھلا لگتا ہے۔ پھر میں نے اس بات کا ذکر مفتی فلسطین شیخ عکرمہ صبری سے کیا تو انہوں نے بتایا کہ درخت سے اترا ہوا زیتون کھانے کے قابل نہیں ہوتا، بلکہ اس میں سرکے پانی، نمک اور چینی کی آمیزش کی جاتی ہے تاکہ اس کی تلخی دور ہو اور کھانے کے قابل ہو۔ اور یہی اس بحث میں ہمارا مدعا اور مقصود ہے کہ زیتون اصلاً ایک مفید پھل ہے لیکن جب تک اس کی ”اصلاح“ نہ ہو جائے وہ اتنا ذائقہ نہیں دیتا۔ گویا انجیر فطرتِ انسانی کی حلاوت اور شفافیت کا عنوان ہے تو زیتون اس بات کی نشاندہی کر رہا ہے کہ اس فطرت میں اگر کجی آجائے تو پھر وہ قابل اصلاح ہے، یعنی تجدید ایمان اور عمل صالح اسے اپنے اصلی مقام پر دوبارہ لوٹا دیتے ہیں۔ اور یہی

موضوع ہے سورۃ التین کا۔

اگلی قسم ہے: ﴿وَطُورِ سِينِينَ ۝۲﴾ بمعنی قسم ہے طور سیناء کی۔ کوہ طور پر حضرت موسیٰ علیہ السلام سے اللہ تعالیٰ کا ہم کلام ہونا اور احکام عشرہ عطا کرنا، رفعت اور عروج کی علامت ہے اور آپ کی غیر حاضری میں سامری کا سونے کا بچھڑا بنانا اور بنی اسرائیل کو شرک کی دعوت دینا علامت ہے پستی کے گڑھے میں گرنے کی۔ ہم اس اجمال کی مختصر سی تشریح تورات اور قرآن کی آیات کی روشنی میں بیان کریں گے۔

تورات کی کتاب خروج کے بیسویں باب میں وہ احکام عشرہ بیان ہوئے ہیں جو اللہ تعالیٰ نے حضرت موسیٰ علیہ السلام کو عنایت کیے تھے۔ ان میں سے پہلے تین کا تعلق خالص توحید سے ہے۔

(۱) میں تمہارا معبود رب ہوں جس نے تمہیں مصر کی غلامی کی زندگی سے آزادی عطا کی، میرے سامنے دوسرے دیوتا نہ بنانا۔

(۲) جو کچھ تمہارے اوپر آسمان میں ہے یا تمہارے نیچے زمین میں ہے یا زمین سے بھی نیچے پانی میں ہے اس کی تصویر نہ بنانا اور نہ ہی کسی بت کا ڈھانچہ بنانا۔ نہ انہیں سجدہ کرنا اور نہ ہی ان کی عبادت کرنا۔

(۳) اپنے معبود رب کے نام سے کوئی ناحق بات نہ کہنا، کیونکہ رب اسے معاف نہیں کرتا جو اس کے نام سے ناحق بات کرتا ہے۔

باقی سات اوامر کا تعلق سبت کے احترام، ماں باپ کے اکرام، قتل، زنا، چوری، جھوٹی گواہی سے پرہیز اور اپنے رشتہ دار کی بیوی، غلام، حیوانات اور دیگر مملوکہ چیزوں کی طرف نظر نہ اٹھانے سے متعلق تھا۔

حضرت موسیٰ علیہ السلام جب تورات کی یہ دو تختیاں لے کر جبل طور سے نیچے آئے ہیں تو ایک عجیب ماجرا دیکھا۔ آپ چونکہ چالیس دن کی غیر حاضری کے بعد آئے تھے اس لیے بنی اسرائیل کے ایک سرکردہ شخص سامری نے (نہ کہ ہارون علیہ السلام نے جیسا کہ تورات کا بیان ہے) اسرائیلیوں کے سونے کے زیورات جمع کر کے اور پھر انہیں آگ میں تپا کر اور پگھلا کر ایک بچھڑے کی شکل دے دی تھی اور پھر انہیں یہ باور کرایا کہ یہی تمہارا اور موسیٰ کا الہ ہے۔ اور یوں اس موحد قوم کو شرک کی نجاست میں دھکیل دیا۔ سورۃ طہ کی آیت ۸۶ سے لے کر آیت ۹۸ تک یہ قصہ بیان کیا گیا ہے اور سورۃ البقرۃ کی آیت ۵۳ میں ان لوگوں کے قتل کا حکم دیا گیا ہے جو گوسالہ پرستی کے گناہ میں ملوث رہے تھے۔ اس تفصیل سے ہمارا مدعا ظاہر ہو جاتا ہے کہ انسان حالت توحید میں احسن تقویم (بہترین ساخت) کے مرتبہ پر فائز ہوتا ہے اور اگر وہ شرک میں ملوث ہو جائے تو پھر اسفل سافلین میں جا گرتا ہے اور اس قدر مذلت سے نکلنے کا ایک ہی راستہ ہے اور وہ یہ کہ ایمان کی تجدید کی جائے اور عمل صالح کو اختیار کیا جائے۔

چوتھی قسم بلدا میں (یعنی مکہ مکرمہ) کی کھائی گئی ہے۔ حضرت ابراہیم علیہ السلام کی دعا سے یہ شہر امن کا گہوارہ بنا اور بلدا میں کہلایا۔ (البقرۃ: ۱۲۵)

اب دیکھئے کہ اس گھر کی ابتدا ہی توحید کی آبیاری کے لیے ہوئی:

﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبْرَكًا وَهُدًىٰ لِلْعَالَمِينَ ۝۹۶﴾ (آل عمران)

”بلاشبہ سب سے پہلا گھر (عبادت گاہ) جو لوگوں کے لیے تعمیر کیا گیا وہی ہے جو مکہ میں واقع ہے اس گھر کو



برکت دی گئی اور تمام جہان والوں کے لیے اسے مرکز ہدایت بنایا گیا۔“

حضرت ابراہیم علیہ السلام کو پہلی ہدایت ہی توحید الہی کے بارے میں تھی:

﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَطَهِّرْ بَيْتِيَ لِلطَّائِفِينَ وَالْقَائِمِينَ

وَالرُّكَّعِ السُّجُودِ ۝۲۱﴾ (الحج)

”اور (وہ وقت بھی یاد کرو) جب ہم نے ابراہیمؑ کے لیے بیت الحرام کی جگہ تجویز کی تھی اور (انہیں کہا

تھا کہ) میرے ساتھ کسی چیز کو شریک نہ بنانا اور میرے گھر کو طواف کرنے والوں، قیام کرنے والوں اور

رکوع و سجود کرنے والوں کے لیے صاف ستھرا رکھنا۔“

اس دعوت توحید کو حضرت اسماعیل علیہ السلام نے قائم و دائم رکھا اور پھر مرورِ زمانہ سے جزیرہ عرب کے عربوں کے ہاتھوں اس پاکیزہ گھر کو شرک سے آلودہ کر دیا گیا۔ جہاں ایک اللہ کی عبادت ہوتی تھی وہاں تین سوساٹھ بتوں نے جگہ لے لی۔ جس گھر کی ابتدا احسن تقویم سے ہوئی تھی وہاں اب اسفل سافلین کا دور دورہ تھا۔ انسانیت کو اس ذلت کی گہرائی سے نکالنے کے لیے اللہ تعالیٰ نے اپنے آخری پیغمبر سیدنا محمد صلی اللہ علیہ وسلم کو بھیج کر ایک خصوصی اہتمام کیا۔ گویا ﴿إِلَّا الَّذِينَ آمَنُوا وَعَمِلُوا الصَّالِحَاتِ﴾ کا ایک بھرپور عملی مظاہرہ نبوتِ محمدی کے دور میں ہونے والا تھا۔ ۸ ہجری میں مکہ فتح ہوتے ہی سارے بت پاش پاش کر دیے گئے اور شرک کی مکمل بیخ کنی کر دی گئی۔ توحید کا پرچم ایک مرتبہ پھر سرزمین مکہ میں لہرایا۔

یہاں یہ کہنا بے جا نہ ہوگا کہ سورۃ التین کے مضمون کا بھرپور مظاہرہ چوتھی قسم (وَهَذَا الْبَلَدِ الْأَمِينِ) کے حوالہ سے منظر عام پر آیا اور یہ اصل اصول طے پا گیا کہ فطرتِ انسانی کی اعلیٰ معراج توحید ذاتِ باری تعالیٰ ہے۔ توحید سے انحراف اور شرک کا ارتکاب اپنے آپ کو انتہائی پستی میں دھکیلنا ہے کہ جس کا انجام بہت بھیانک ہوگا، لیکن اللہ تعالیٰ نے شرک کی ذلت سے نکلنے کا راستہ بھی دکھا دیا ہے جو تجدیدِ توبہ، تجدیدِ ایمان اور عملِ صالح کا راستہ ہے اور جو لوگ صدق دل سے اس راستے کو اختیار کر لیتے ہیں ان کے لیے نہ ختم ہونے والا اجر و ثواب ہے یہ اجر و ثواب جس کا فیصلہ کرنے والا صرف اللہ ہے۔ اس لیے سورت کا اختتام بھی ان کلمات پر ظاہر ہوتا ہے۔

﴿فَمَا يُكَذِّبُكَ بَعْدُ بِالذِّكْرِ ۝۷﴾

”تو پھر اس کے بعد کون سی چیز تمہیں جزا و سزا سے انکار پر ابھارتی ہے؟“

﴿أَلَيْسَ اللَّهُ بِأَحْكَمِ الْحَاكِمِينَ ۝۸﴾

”کیا اللہ سب حاکموں میں سے سب سے بڑا حاکم نہیں؟“

نوٹ: آیت ”احسن تقویم“ کا اس سورت کے مرکزی مضمون ہونے کا تصور میں نے ایک اُردنی عالم کے مختصر سے رسالہ میں پڑھا تھا۔ یہ رسالہ تلاشِ بسیار کے باوجود دوبارہ ہاتھ نہ آیا۔ میں نے اپنی یادداشت سے ان خطوط کو مزید وسعت دی ہے جو مؤلف نے اپنے مضمون میں قلم بند کیے تھے۔ بہر حال اس سورت کے معانی و مفہوم کو سمجھنے کا یہ ایک پہلو ہے اور وہ دیگر پہلو جن کی طرف مولانا حمید الدین فراہی اور ان کے شاگرد رشید مولانا امین احسن اصلاحی نے اشارہ کیا ہے وہ انتہائی افادیت کے حامل ہیں۔ ❀❀❀